



سوال

(12) کیا (لوگوں کے) اعمال اقرباء و رشتہ داروں پر پیش ہوتے ہیں؟

جواب

السلام علیکم ورحمۃ اللہ وبرکاتہ

ایک روایت کی تحقیق مطلوب ہے:

مولانا عبدالمنان راسخ حفظہ اللہ کی ایک کتاب منہاج النخلیب میں ایک روایت لکھی ہوئی ہے کہ حضرت ابوالبوب انصاری رضی اللہ تعالیٰ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا:

"جب کوئی مومن فوت ہوتا ہے تو عالم برزخ میں اس کی نیک لوگوں سے ملاقات ہوتی ہے اور عالم برزخ میں نیک لوگ فوت ہو کر آنے والے مومن سے طرح طرح کے اہم سوال کرتے ہیں اگرچہ اس کی کیفیت صرف اللہ ہی جانتے ہیں لیکن ہمارا قرآن وحدیث پر مکمل ایمان ہے اور اسی حدیث کے آخر میں یہ الفاظ ہیں:

"إِنَّ أَعْمَالَكُمْ تُغْرَضُ عَلَى أَقَارِبِكُمْ وَعَشَائِرِكُمْ"

بلاشبہ تمہارے اعمال تمہارے قریبی اور خاندان والوں پر پیش کیے جاتے ہیں اگر اعمال اچھے ہوں تو وہ راضی اور خوش ہوتے ہیں اور یہ دعا کرتے ہیں: اے اللہ! یہ تیرا فضل اور تیری رحمت ہے۔ ہمارے اس نیکی کرنے والے پیارے پر اپنی نعمت کو مکمل فرما اور اسی پر اس کو موت دے اور اسی طرح آخرت والوں پر بُرائی کرنے والے کا عمل بھی پیش کیا جاتا ہے۔ وہ دعا کرتے ہیں: اے اللہ! اس کو ایسے نیک عمل کی توفیق عطا فرما جو تیری خوشنودی اور قرب کا باعث ہو۔ (منہاج النخلیب ص 434-435، دارالقدس خطبہ نمبر 19 موضوع فوت شدہ پیاروں کے حقوق کتاب الزہد امام عبداللہ بن مبارک 149-1443 المعجم الکبیر، امام طبرانی 4/154/3889 شرح الصدور امام سیوطی سلسلۃ الاحادیث صحیحہ: 2758 امام البانی)

اس روایت کے بارے میں وضاحت فرمائیں کہ یہ روایت سند کیسی ہے؟ جزاکم اللہ خیر! اس روایت کی تحقیق کو ماہنامہ الحدیث میں شائع کیا جائے۔ والسلام (ابو ابراہیم خرم ارشاد محمدی۔ دولت نگر، گجرات)

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

آپ نے جس روایت کے الفاظ لکھے ہیں، اسے طبرانی (المعجم الکبیر 4/129 ح 3887 المعجم الاوسط 1/130-1/131 ح 148 مسند الشامیین 2/383 ح 1544



4/371 ح 3584 اور عبد الغنی المقدسی (السنن 1/198، من طریق الطبرانی قال الابانی الضعیفہ 2/254 ح 864) نے مسلمہ بن علی کی سند سے مرفوعاً روایت کیا ہے۔

حافظ ہبیشی رحمۃ اللہ علیہ نے فرمایا: اس میں مسلمہ بن علی ضعیف ہے۔ (مجمع الزوائد 2/327)

شیخ البانی رحمۃ اللہ علیہ نے فرمایا: اور وہ (مسلمہ بن علی) مہتم ہے۔ الخ (الضعیفہ 2/255)

اس سند کے دوسرے راوی عبد الرحمن بن سلام کے بارے میں البانی صاحب نے فرمایا: مجھے اس کے حالات نہیں ملے۔ (الصیححہ 6/605 ح 2758)

اس روایت کے بارے میں شیخ البانی رحمۃ اللہ علیہ کا درج ذیل فیصلہ ہے:

"ضعیف جدا" "سخت ضعیف ہے" (الضعیفہ 2/254 ح 864)

امام عبد اللہ بن المبارک رحمۃ اللہ علیہ کی کتاب الزہد (ح 443) وغیرہ میں اس مضموم کی ایک موقوف روایت سیدنا ابوالیوب الانصاری رضی اللہ تعالیٰ عنہ سے درج ذیل سند کے ساتھ مروی ہے:

"عن ثور بن یزید عن ابی رہم التمیمی عن ابی یوب الانصاری"

اس موقوف (یعنی غیر مرفوع) روایت کے بارے میں البانی رحمۃ اللہ علیہ صاحب نے لکھا ہے: "قلت: وإسناده موقوف صحیح" میں نے کہا: موقوف کی سند صحیح ہے۔ (سلسلۃ الاحادیث الصحیحہ 6/604 ح 2758)

حالانکہ اسی سند کے بارے میں اسی کتاب کی اسی جلد میں البانی صاحب نے خود لکھا ہے:

" :

میں نے کہا: اور اس کے راوی ثقہ ہیں لیکن یہ ثور بن یزید اور ابورہم کے درمیان منقطع ہے۔ (الصیححہ 6/264 ح 2628)

یعنی ثور بن یزید کی ابورہم رحمۃ اللہ علیہ سے ملاقات نہیں، لہذا عرض ہے کہ منقطع سند کو کس طرح صحیح کہا جاسکتا ہے!؟

موقوف سند تو خود شیخ البانی رحمۃ اللہ علیہ کے اپنے قلم سے منقطع یعنی ضعیف ثابت ہوئی اور اس کے تمام شواہد بھی ضعیف ہیں۔ مثلاً:

1- سلام الطویل متروک کی روایت۔

2- معاویہ بن یحییٰ ضعیف کی روایت۔

3- حسن بصری کی طرف منسوب مرسل روایت۔ وغیر ذلک

خلاصۃً للتحقیق یہ ہے کہ آپ کی مسئلہ روایت ضعیف و مردود ہے اور عین ممکن ہے کہ محترم عبد المنان راسخ حفظہ اللہ کو اس کی تحقیق کا موقع نہ مل سکا ہو، لہذا انھوں نے شیخ البانی رحمۃ اللہ علیہ اعتماد کرتے ہوئے اپنی کتاب: منهاج الخطیب میں درج فرمادیا۔ واللہ اعلم۔

تنبیہ :-

اس باب میں مسند البرز (المجز الزخار 17/154-155 ح 9760 کشف الاستار 1/413-414 ح 874) والی روایت حسن لذاتہ ہے اور شیخ البانی رحمۃ اللہ علیہ (6/262-263 ح 2628) نے بھی اسے صحیح میں ذکر کیا ہے۔

اس حدیث کا ترجمہ ابو یوسف محمد محفوظ اعوان صاحب کے قلم سے پیش خدمت ہے :

"حضرت ابو ہریرہ رضی اللہ تعالیٰ عنہ بیان کرتے ہیں کہ رسول اللہ صلی اللہ علیہ وسلم نے فرمایا: جب مومن پر عالم نزع طاری ہوتا ہے تو وہ مختلف حقائق کا مشاہدہ کر کے یہ پسند کرتا ہے کہ اب اس کی روح نکل جائے (تاکہ وہ اللہ تعالیٰ سے ملاقات کر سکے) اور اللہ تعالیٰ بھی اس کی ملاقات کو پسند کرتے ہیں۔ مومن کی روح آسمان کی طرف بلند ہوتی ہے اور (فوت شدگان) مومنوں کی ارواح کے پاس پہنچ جاتی ہے۔ وہ اس سے لپٹنے چلنے پہنچنے والوں کے بارے میں دریافت کرتی ہیں۔ جب وہ روح جواب دیتی ہے کہ فلاں تو ابھی دنیا میں ہی تھا (یعنی ابھی تک فوت نہیں ہوا تھا) تو وہ خوش ہوتی ہے اور جب وہ جواب دیتی ہے کہ (جس آدمی کے بارے میں تم بھجھ رہی ہو) وہ تو مر چکا ہے تو وہ کہتی ہیں: اسے ہمارے پاس نہیں لایا گیا (اس کا مطلب یہ ہوا کہ اسے جہنم میں لے جایا گیا ہے)۔ مومن کو قبر میں بٹھادیا جاتا ہے اور اس سے سوال کیا جاتا ہے کہ تیرا رب کون ہے؟ وہ جواب دیتا ہے میرا رب اللہ ہے۔ پھر کہا جاتا ہے کہ تیرا نبی کون ہے؟ وہ جواب دیتا ہے: میرے نبی کریم محمد (صلی اللہ علیہ وسلم) ہیں۔ پھر سوال کیا جاتا ہے کہ تیرا دین کیا ہے؟ وہ جواب دیتا ہے: میرا دین اسلام ہے۔

(ان سوالات و جوابات کے بعد) اس کی قبر میں ایک دروازہ کھولا جاتا ہے اور اسے کہا جاتا ہے کہ لپٹنے ٹھکانے کی طرف دیکھو۔ وہ اپنی قبر کی طرف دیکھتا ہے، پھر گویا کہ نیند طاری ہو جاتی ہے۔

جب اللہ کے دشمن پر عالم نزع طاری ہوتا ہے اور مختلف حقائق کا مشاہدہ کرتا ہے تو وہ نہیں چاہتا کہ اس کی روح نکلے (تاکہ وہ اللہ تعالیٰ کی ملاقات سے بچ جائے) اور اللہ تعالیٰ بھی اس کی ملاقات کو ناپسند کرتا ہے۔ جب اسے قبر میں بٹھادیا جاتا ہے تو بھجھا جاتا ہے کہ تیرا رب کون ہے؟ وہ جواب دیتا ہے میں نہیں جانتا۔ اسے کہا جاتا ہے: تو نے جانا ہی نہیں۔ پھر (اس کی قبر میں) جہنم سے دروازہ کھولا جاتا ہے اور اسے ایسی ضرب لگائی جاتی ہے کہ جن وانس کے علاوہ ہر چوپایہ اس کو سنتا ہے، پھر اسے کہا جاتا ہے کہ "منوش" کی نیند سو جا۔ میں نے حضرت ابو ہریرہ رضی اللہ تعالیٰ عنہ سے بھجھا: منوش سے کیا مراد ہے؟ انھوں نے کہا: منوش سے مراد وہ آدمی ہے جسے کپڑے موڑے اور سانپ ڈستے اور نوچتے رہتے ہیں۔ پھر اس کی قبر تنگ کر دی جاتی ہے۔" (اردو سلسلہ احادیث صحیحہ 3/216-217 ح 1713)

اس حدیث سے ثابت ہوا کہ مرنے کے بعد (رشتہ دار ہو یا قرینی) روجوں کی تازہ مرنے والے کی روح سے ملاقات ہوتی ہے اور ایک دوسرے کے حالات معلوم کیے جاتے ہیں۔ ایک حدیث میں آیا ہے کہ نبی کریم صلی اللہ علیہ وسلم نے فرمایا:

"الْأَرْوَاحُ جُنُودٌ مُّجَنَّدَةٌ، فَمَا تَعَارَفَ مِنْهَا انْتَلَفَ، وَمَا تَنَاكَرَ مِنْهَا اخْتَلَفَ"

"روحیں لشکروں اور گروہوں کی حالت میں (اٹھی) رہتی ہیں یا رہتی تھیں، پس جس کا ایک دوسرے سے تعارف تھا تو ان کی آپس میں محبت ہوتی ہے اور جو ایک دوسرے سے اجنبی تھیں تو وہ ایک دوسرے کے خلاف ہوتی ہیں۔" (صحیح بخاری: 3336 صحیح مسلم 2638)

امام محمد بن المنکدر رحمۃ اللہ علیہ (ثقتہ تابعی) سے روایت ہے کہ میں جابر بن عبد اللہ (الانصاری رضی اللہ تعالیٰ عنہ) کے پاس گیا اور وہ وفات کے قریب تھے تو میں نے کہا: رسول اللہ صلی اللہ علیہ وسلم کو میری طرف سے سلام کہہ دیجئے گا۔ (سنن ابن ماجہ 1450 مسند احمد 4/391 ح 19482 موسونہ حدیثیہ 32/228 وسندہ صحیح)

سیدنا خزیمہ بن ثابت رضی اللہ تعالیٰ عنہ نے خواب میں دیکھا کہ وہ نبی کریم صلی اللہ علیہ وسلم کی پیشانی پر سجدہ کر رہے ہیں، پھر (انھوں نے) نبی کریم صلی اللہ علیہ وسلم کو بتایا، آپ

نے فرمایا:

"إِنَّ الرُّوحَ تَلْقَى الرُّوحَ" "روح کی روح سے ملاقات ہوتی ہے"

(السنن الکبریٰ للنسائی 4/384 ح 731، مسند احمد موسوعۃ حدیثیہ 36-201)

مسند احمد (215، 5/214) کی مشہور روایت اور طبقات ابن سعد (4/381) میں یہی روایت: "إِنَّ الرُّوحَ لَا تَلْقَى الرُّوحَ" "روح کی روح سے ملاقات نہیں ہوتی" کے الفاظ سے ہے۔

مصنف ابن ابی شیبہ (11/78 ح 30506) میں "إِنَّ الرُّوحَ لَا تَلْقَى الرُّوحَ" یا "الروح یلقى الروح" کے الفاظ سے لکھی ہوئی ہے لیکن مسند ابن ابی شیبہ (18 ح 1/37) میں "تَلْقَى الرُّوحَ" یا "تَلْقَى الرُّوحَ" یعنی اثبات کے ساتھ نقل کیا ہے۔ (دیکھئے المنتخب 219: 1 ح 216)

نفی اور اثبات کے اس ٹکراؤ کی وجہ سے یہ روایت مضطرب یعنی ضعیف ہے۔ احادیث صحیحہ اور غیر مضطربہ کی رو سے یہی ثابت ہے کہ مرنے کے بعد روحوں کی ایک دوسرے سے ملاقات ہوتی ہے، لیکن یہ الفاظ:

"إِنَّ أَعْمَالَكُمْ تُعْرَضُ عَلَى آقَارِكُمْ وَعَشَائِرِكُمْ"

"بلاشبہ تمہارے اعمال تمہارے قریبی اور خاندان والوں پر پیش کیے جاتے ہیں"

ثابت نہیں بلکہ ضعیف و مردود ہیں۔

(18/ شوال 1433ھ بمطابق 16/ ستمبر 2012ء)

هذا ما عندي والله اعلم بالصواب

فتاویٰ علمیہ

جلد 3۔ توحید و سنت کے مسائل۔ صفحہ 56

محدث فتویٰ